

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ *ēkōnecatvāriṃśaḥ sargaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ *ēkōnacatvāriṃśaḥ sargaḥ* ॥

*rājñō daśarathasya vilāpastadājñayā sumantrēṇa śrīrāmasya  
kṛtē rathasyānayanam kōṣādhyakṣēṇa sītāyai  
bahumūlyavastrābhūṣaṇānām samarpaṇam kausalyāyāḥ sītām  
prati patisēvāyā upadēśaḥ, sītayā tasyāṅgīkaraṇam śrīrāmasya  
mātaram prati rājñi dōṣadrṣṭim parityaktumanurōdhō'nyā  
mātṛśca sambōdhya vanam gantumujñāprārthanam ca*

*rāmasya tu vacaḥ śrutvā  
munivēśadharam ca tam |  
samīkṣya saha bhāryābhī  
rājā vigatacētanaḥ ॥ 2.39.1 ॥*

*nainam duḥkhēna santaptaḥ  
pratyavaikṣata rāghavam |  
na cainamabhisamprēkṣya  
pratyabhāṣata durmanāḥ ॥ 2.39.2 ॥*

*sa muhūrtamivāsaṃjñō  
duḥkhitaśca mahīpatiḥ |  
vilalāpa mahābāhū  
rāmamēvānucintayan ॥ 2.39.3 ॥*

manyē khalu mayā pūrvaṃ  
 vivatsā bahavaḥ kṛtāḥ |  
 prāṇinō hiṃsitā vāpi  
 tanmāmidamupasthitam || 2.39.4 ||

na tvēvānāgatē kālē  
 dēhāccyavati jīvitam |  
 kaikēyyā kliśyamānasya  
 mṛtyurmama na vidyatē || 2.39.5 ||

yō'haṃ pāvakasaṅkāśaṃ  
 paśyāmi purataḥ sthitam |  
 vihāya vasanē sūkṣmē  
 tāpasācchādamātmajam || 2.39.6 ||

ēkasyāḥ khalu kaikēyyāḥ  
 katē'yaṃ khidyatē janaḥ |  
 svārthē prayatamānāyāḥ  
 saṃśritya nikṛtiṃ tvimām || 2.39.7 ||

ēvamuktvā tu vacanaṃ  
 bāṣpēṇa vihatēndriyaḥ |  
 rāmēti sakṛdēvōktvā  
 vyāhartuṃ na śasāka saḥ || 2.39.8 ||

saṃjñāṃ tu pratilabhyaiva  
 muhūrtāt sa mahīpatiḥ |  
 nētrābhyāmaśrupūrṇābhyāṃ  
 sumantramidamabravīt || 2.39.9 ||

aupavāhyaṃ rathaṃ yuktvā  
 tvamāyāhi hayōttamaiḥ |  
 prāpayainaṃ mahābhāga -  
 mitō janapadāt param || 2.39.10 ||

ēvaṃ manyē guṇavatām  
 guṇānām phalamucyatē |  
 pitrā mātṛā ca yatsādhu -  
 rvīrō nirvāsyatē vanam || 2.39.11 ||

rājñō vacanamājñāya  
 sumantraḥ śīghravikramaḥ |  
 yōjayitvā yayau tatra  
 rathamaśvairalaṅkṛtam || 2.39.12 ||

taṃ rathaṃ rājaputrāya  
 sūtaḥ kanakabhūṣitam |  
 ācacakṣē'ñjaliṃ kṛtvā  
 yuktaṃ paramavājibhiḥ || 2.39.13 ||

rājā satvaramāhūya  
 vyāpṛtaṃ vittasañcayē |  
 uvāca dēśakālajñō  
 niścitaṃ sarvataḥ śuciḥ || 2.39.14 ||

vāsāṃsi ca varārhanī  
 bhūṣaṇāni mahānti ca |  
 varṣāṇyētāni saṅkhyāya  
 vaidēhyaḥ kṣipramānaya || 2.39.15 ||

*narēndrēṇaivamuktastu*  
*gatvā kōśagṛhaṃ tataḥ |*  
*prāyacchat sarvamāhṛtya*  
*sītāyai kṣipramēva tat || 2.39.16 ||*

*sā sujātā sujātāni*  
*vaidēhī prasthitā vanam |*  
*bhūṣayāmāsa gātrāṇi*  
*tairvicitraitvibhūṣaṇaiḥ || 2.39.17 ||*

*vyarājayata vaidēhī*  
*vēśma tat suvibhūṣitā |*  
*udyatōṃśumataḥ kālē*  
*khaṃ prabhēva vivasvataḥ || 2.39.18 ||*

*tāṃ bhujābhyāṃ pariṣvajya*  
*śvaśrūrvacanamabravīt |*  
*anācarantīṃ kṛpaṇaṃ*  
*mūrdhnyupāghrāya maithilīm || 2.39.19 ||*

*asatyaḥ sarvalōkē'smin*  
*satataṃ satkṛtāḥ priyaiḥ |*  
*bhartāraṃ nānumanyantē*  
*vinipātagataṃ striyaḥ || 2.39.20 ||*

*ēṣa svabhāvō nārīṇā -*  
*manubhūya purā sukham |*  
*alpāmapyāpadaṃ prāpya*  
*duṣyanti prajahatyapi || 2.39.21 ||*

asatyaśīlā vikṛtā

durgā ahr̥dayāḥ sadā |

asatyaḥ pāpasaṅkalpāḥ

kṣaṇamātravirāgiṇaḥ || 2.39.22 ||

na kulaṃ na kṛtaṃ vidyā

na dattaṃ nāpi saṅgrahaḥ |

strīṇāṃ gr̥hṇāti hr̥daya -

manityahr̥dayā hi tāḥ || 2.39.23 ||

sādhvīnāṃ tu sthitānāṃ tu

śīlē satyē śrutē sthitē |

strīṇāṃ pavitraṃ paramaṃ

patirēkō viśiṣyatē || 2.39.24 ||

sa tvayā nāvamantavyaḥ

putraḥ pravrajitō vanam |

tava dēvasamastvēṣa

nirdhanaḥ sadhanō'pi vā || 2.39.25 ||

vijñāya vacanaṃ sītā

tasyā dharmārthasaṃhitam |

kṛtvāñjalimuvācēdaṃ

śvaśrūmabhimukhē sthitā || 2.39.26 ||

kariṣyē sarvamēvāha -

māryā yadanuśāsti mām |

abhijñāsmi yathā bhartu -

rvartitavyaṃ śrutaṃ ca mē || 2.39.27 ||

na māmasajjanēnāryā  
 samānayitumarhati |  
 dharmād vicalituṃ nāha -  
 malaṃ candrādiva prabhā || 2.39.28 ||

nātantrī vādyatē vīṇā  
 nācakrō vidyatē rathaḥ |  
 nāpatiḥ sukhamēdhēta  
 yā syādapi śatātmajā || 2.39.29 ||

mitaṃ dadāti hi pitā  
 mitaṃ bhrātā mitaṃ sutaḥ |  
 amitasya tu dātāraṃ  
 bhartāraṃ kā na pūjayēt || 2.39.30 ||

sāhamēvaṅgatā śrēṣṭhā  
 śrutadharmaparāvarā |  
 āryē kimavamanyēyaṃ  
 striyā bhartā hi daivatam || 2.39.31 ||

sītāyā vacanaṃ śrutvā  
 kausalyā hṛdayaṅgamam |  
 śuddhasattvā mumōcāśru  
 sahasā duḥkharṣajam || 2.39.32 ||

tāṃ prāñjalirabhiprēkṣya  
 māṭṛmadhyē'tisatkṛtām |  
 rāmaḥ paramadharmātmā  
 mātaraṃ vākyamabravīt || 2.39.33 ||

amba mā duḥkhitā bhūtvā  
 paśyēstvaṃ pitaraṃ mama |  
 kṣayō'pi vanavāsasya  
 kṣipramēva bhaviṣyati || 2.39.34 ||

suptāyāstē gamiṣyanti  
 nava varṣāṇi pañca ca |  
 samagramiha samprāptaṃ  
 mām drakṣyasi suhr̥dvṛtam || 2.39.35 ||

ētāvadabhinītārtha -  
 muktvā sa jananīm vacaḥ |  
 trayāḥ śataśatārdhā hi  
 dadarśāvēkṣya mātaraḥ || 2.39.36 ||

tāścāpi sa tathaiivārtā  
 mātṛrdaśarathātmajaḥ |  
 dharmayuktamidaṃ vākyaṃ  
 nijagāda kṛtāñjaliḥ || 2.39.37 ||

saṃvāsāt paruṣaṃ kiñci -  
 dajñānādapi yat kṛtam |  
 tanmē samupajānīta  
 sarvāścāmantrayāmi vaḥ || 2.39.38 ||

vacanaṃ rāghavasyaitad  
 dharmayuktaṃ samāhitam |  
 śuśruvustāḥ striyaḥ sarvāḥ  
 śōkōpahatacētasaḥ || 2.39.39 ||

jajñē'tha tāsāṃ sannādaḥ

krauñcīnāmiva niḥsvanaḥ |

mānavēndrasya bhāryāṇā -

mēvaṃ vadati rāghavē || 2.39.40 ||

murajapaṇavamēghaghōṣavad

daśarathavēśma babhūva yat purā |

vilapitaparidēvanākulaṃ

vyasanagataṃ tadabhūt suduḥkhitam || 2.39.41 ||

|| ityārṣē śrīmadrāmāyaṇē vālmikīyē ādikāvyē  
ayōdhyākāṇḍē ēkōnacatvāriṃśaḥ sargaḥ ||